



Haż-Żabbar  
Città Hompesch

**Minuti tat-394 laqgħa tal-Kunsill li saret nhar  
l-Erbgħa, 11 ta' Jannar, 2012**

Il-laqgħa bdiet fis-6.20 ta' filgħaxija b'talba. Is-Sindku, is-Sur Domenic Agius, ippresieda l-laqgħa.

Item 1 – Attendenza u Apoloġiji

Preżenti kienu s-Sindku s-Sur Domenic Agius, il-Viċi-Sindku s-Sur John J Pace u l-Kunsillieri s-Sur Joseph Buttigieg, is-Sur Mark Grech, is-Sur Joseph Bonnici u s-Sinjura Calleja

Is-Sur Robert Buhagiar daħal għal-laqgħa fis-6.30 ta' filgħaxija.

Is-Sur Keith Pisani u s-Sur Kevin Plumpton kienu skużati

Item 2 – Approvazzjoni tal-Minuti

Fuq proposta tas-Sur Bonnici li giet issekondata mis-Sur Buttigieg, il-Kunsill approva unanimament il-minuti tat-393 laqgħa kif emendati.

Item 3 – Mistoqsijiet u Affarijiet mill-Minuti

Dwar ir-*reserved parking* li hemm fil-viċinanzi tal-Kažin tal-Partit Nazzjonalista fi Triq is-Santwarju, il-Viċi Sindku talab li din ma titneħhiex qabel ma ssir ir-*reserved parking bay* li kienet tneħhiet u ma reġgħetx saret meta t-triq ingħatat it-tarmak.

Il-Viċi Sindku tkellem dwar ilment li kien sar minn resident dwar linji sofor fil-kantuniera ta' Sqaq Sidtna tal-Mirakli. Il-Viċi Sindku qal li dawn il-linji kienu itwal minn 5 metri peress illi ma kienx hemm biżżejjed spazju li ssir *parking bay*.

Is-Sur Grech staqsa jekk il-fatt li Transport Malta fir-risposta tagħhom għat-talba tal-Kunsill biex Triq Patri Taddew Schembri issir *One Way* għamlu kundizzjoni li m'għandux ikun hemm implikazzjonijiet negattivi fuq is-settur kummerċjali, ifissirx li l-Kunsill irid jikkonsulta mas-sidien tan-negozju qabel jimplimenta t-tibdil propost.

Is-Segretarju rrimarka li din il-kundizzjoni qed issir f'ħafna mill-approvazzjonijiet li tagħti Transport Malta.

Is-Sur Grech staqsa meta kienu ser jitwawhlu t-tabelli tar-*reserved parking* ta' hdejn l-iskejjel.

Is-Sindku qal li dawn kienu ser isiru fi zmien qasir mill-Koperattiva tat-Tabelli u s-Sinjali tat-Traffiku.

Is-Sur Grech informa lill-Kunsill li kienet giet finalizzata l-applikazzjoni formali biex issir *road hump* fi Triq Bajada.

Is-Sur Bonnici tkellem dwar it-talba li kienet saritlu biex jigu rrangati ahjar il-*parking bays* li hemm fi Triq il-Kuncizzjoni. Is-Segretarju ntalab jivverifika dwar il-qisien ta' dawn il-*parking bays* li kienu saru ftit tas-snin ilu mill-Koperattiva tat-Tabelli u Sinjali tat-Traffiku.

Is-Sur Bonnici staqsa jekk kienetx inkitbet l-ittra lil Transport Malta sabiex l-*parking bays* li hemm fi Triq il-Fikus isiru fuq in-naħa l-oħra tat-triq. Is-Segretarju infurmah li din l-ittra kienet ser tinbghat fil-jiem li ġejjin.

Is-Sur Bonnici saħaq dwar il-hteġa li l-Kunsill jikteb uffiċjalment fil-ġurnali dwar is-serq ta' ċaġhaq minn madwar il-Mina ta' Hompesch biex titqajjem kuxjenza dwar dawn l-atti u tip ta' vandalizmu iehor li qed isir fil-lokalita`.

Is-Sindku nforma lill-Kunsill li kien kellew personalment lill-Kapillan biex jistaqsi jekk hux lest iqassam l-ikel tal-Unjoni Ewropeja u l-Kapillan infurmah li m'għandux il-ħsieb li jqassam dan l-ikel.

Is-Sur Grech qal li kien ser jipprova jfittex xi organizzazzjoni jew għaqda ta' voluntieri li lesti jqassmu dan l-ikel huma.

Fis-7.00 ta' filgħaxija s-Sur Mark Grech talab li jkun skużat.

Is-Sur Buttigieg staqsa jekk kienetx saret talba formali biex jinbidel il-bus shelter ta' hdejn l-għajn taż-żwieemel fi Triq Wied il-Għajn. Is-Segretarju wieġeb fil-pożittiv.

Is-Sur Buttigieg talab li tiġi rrangata l-filata ġebel li hemm maqlugħa fi Triq il-Fraxxnu kif ukoll li jinżebgħu mill-ġdid iż-*zebra crossings* li hemm fi Triq is-Santwarju u Misraħ is-Sliem. Is-Sindku nforma l-Kunsill li dan ix-xogħol kien ser isir fil-ġranet li ġejjin peress illi l-haddiema kienu qed jagħmlu xogħol iehor ta' manutenzjoni.

#### Item 4 – Minuti tas-Sotto Kumitati

Ma kienx hemm minuti tas-Sotto Kumitati.

## Item 5 – Korrispondenza

Is-Segretarju nforma lill-Kunsill li kienet tlestiet l-applikazzjoni formali għas-servizz gdid tal-elettriku fil-*playing field* tal-Qasam tad-Djar u din kienet ser tiġi sottomessa lill-Korporazzjoni Enemalta fi żmien qasir.

Is-Sur Buhagiar informa lill-Kunsill li nhar it-Tlieta, 31 ta' Jannar, 2012 fis-7.00 ta' filgħaxija kienet ser issir il-preżentazzjoni tal-fondi għall-proġett tal-Kunsill Lokali Żgħażaġh għas-sena 2011.

Is-Sur Pace informa lill-Kunsill bir-*roster* annwali tal-Kunsillieri għall-programm Kunsill Lokali *Live* fuq Radju Hompesch.

Is-Sur Bonnici rrefera għall-programm Kunsill Lokali *Live* u qal li mhux aċċettabli li Kunsillier imur fuq Radju Hompesch u fi programm imħallas mill-Kunsill stess jtkellem mingħajr raġuni u bla bażi kontra l-Kunsill. Is-Sur Bonnici ssuġġerixxa li l-programm jieqaf għal ftit taż-żmien. Is-Sur Pace ma qabilx mal-proposta tas-Sur Bonnici u qal li l-aġir ta' xi Kunsillieri m'għandux iwassal biex jinqata l-kuntatt bejn il-Kunsill u r-residenti.

Is-Sur Buttigieg qal li ċerta kritika lejn il-Kunsill għandha ssir mal-Kunsill u mhux fuq il-programm tal-Kunsill li l-għan tiegħu hu li l-Kunsill ikun wiehed informattiv u mezz ta' komunikazzjoni għar-residenti.

Inqrat ittra mibgħuta mis-Sur Rennie Zerafa fejn informa lill-Kunsill li minhabba raġuni personali kien qed jirrifjuta l-Onorificenza ta' Ġieh Haż-Żabbar. Is-Sur Zerafa rringrazzja u awgura kull suċċess lill-Kunsill għal din l-okkażjoni.

Fuq proposta tas-Sur Pace li ġiet issekondata mis-Sindku, il-Kunsill qabel unanimament li Ġieh Haż-Żabbar jingħata lill-Kaptan Charles Borg għas-sehem tiegħu fil-qasam tal-avjazzjoni.

Inqrat ittra mingħand Sister Redenta Giacona fejn informat lill-Kunsill li minhabba raġunijiet personali ma setgħetx taċċetta din l-Onorificenza ta' Jum Haż-Żabbar.

Fuq proposta tal-Viċi Sindku li ġiet issekondata mis-Sur Buttigieg, il-Kunsill qabel unanimament li ċ-Ċertifikat ta' Hajr jingħata lill-GIBS għax-xogħol tagħhom ma` persuni bi bżonnijiet speċjali.

Is-Sinjura Calleja talbet sabiex fl-okkażjoni ta' Jum Haż-Żabbar jiġu mistiedna id-Direttur ta-*China Cultural* kif ukoll is-Sinjura Troisi s-segretarja tad-Direttur.

Is-Segretarju Eżekuttiv ressaq quddiem il-Kunsill kwotazzjoni mibgħuta mingħand *Leon Promotions* għall-organizzazzjoni tal-Karnival ta' din is-sena għall-hlas ta' €1,050. Fuq proposta tas-Sur Pace li ġiet issekondata mis-Sinjura Calleja, il-Kunsill qabel unanimament li tiġi aċċettata din l-offerta.

Inqrat ittra mibghuta mis-Sur Derek Mifsud li talab sabiex iwahhal tabelli ta' devjazzjoni għall-hanut ġdid tiegħu fi Triq A Caligari. Is-Segretarju nforma lill-Kunsill li din it-talba trid issir permezz ta' applikazzjoni formali lill-MEPA.

Inqrat ittra mibghuta mill-*Monitoring Unit* tad-Dipartiment għall-Gvern Lokali dwar il-każ ta' offerent li naqas milli jiffirma in-*non collusive certificate* fid-dokument tal-offerti għas-servizz ta' tindif ta' toroq mhux urbani. Id-Dipartiment informa lill-Kunsill li ma jsib l-ebda oġġezzjoni li l-Kunsill jimxi mal-parir li nġhata mid-Dipartiment tal-Kuntratti. Fuq proposta tas-Sindku li ġiet issekondata mis-Sur Buttigieg, il-Kunsill qabel unanimament li r-risposta tad-Dipartiment ma kienetx ċara u għalhekk il-Kunsill għandu jitlob iktar informazzjoni mid-Direttur tad-Dipartiment u jekk hemm bżonn jieh u koll parir legali.

Is-Segretarju talab l-approvazzjoni sabiex ikun jista' jagħmel użu mis-sigill uffiċjali għaċ-ċertifikati ta' Ġieh Haż-Żabbar u ċ-Ċertifikati ta' Hajr. Fuq proposta tas-Sur Buttigieg li ġiet issekondata mis-Sur Buhagiar, il-Kunsill qabel unanimament li jingħata dan il-permess.

Inqrat korrispondenza mibghuta mill-Kappillan tal-Parroċċa f'isem il-Kunsill Pastoral Parrokjali fejn talab li issir laqgħa flimkien mar-rappreżentanti mill-Kunsill Lokali bil-ghan li jkompli jiġgeddu l-valuri fost ir-residenti Żabbarin. Is-Sindku ppropona li l-Viċi Sindku u s-Sur Grech jirrapreżentaw lill-Kunsill f'dawn il-laqgħat. Is-Sur Buttigieg issekonda lis-Sindku u l-Kunsill qabel unanimament.

Inqrat ittra mibghuta mis-Sur Achille Mizzi fejn fiha rringrazzja lill-Kunsill għall-Onorificenza Ġieh Haż-Żabbar li kienet ingħatat lil fis-sena 2001. Is-Sur Mizzi inhatar mill-Istat ta' Malta bħala Membru tal-Ordni tal-Mertu. Il-Kunsill qabel li tintbghat ittra fejn il-Kunsill jibghat jifrah lis-Sur Mizzi għal dan il-mertu u jirringrazzjah tal-apprezzament tiegħu.

Inqrat ittra mibghuta mis-Sinjura Clare Cini, Social Worker fiċ-Ċentru ta' Hal-Far fi hdan l-Aġenzija Sappor li tiffirma parti mill-Fondazzjoni għal Servizzi ta' Harsien Soċjali. Is-Sinjura Cini talbet sabiex tiltaq mal-Kunsill biex jiġi diskuss is-servizz li toffri l-aġenzija SAPPOR. Is-Sindku nforma lill-Kunsill li flimkien mal-Viċi Sindku u mas-Sur Pisani kienu ser jiltaqu mas-Sinjura Cini.

Inqrat ittra mibghuta mid-Dipartiment għall-Gvern Lokali fejn il-Kunsill ġie nfurmat li b'konsultazzjoni ma' Transport Malta, il-Ministeru tal-Edukazzjoni kien qed jipproponi li jkun hemm tabelli ta' *no entry signs* fit-toroq kollha li jwasslu mmedjatament għall-iskejjel kollha f'Malta u Għawdex. Is-Sindku qal li fit-toroq li jwasslu għall-iskejjel ta' Haż-Żabbar diġa hemm dawn it-tabelli ta' *No Entry*.

Inqrat Memo 123/2011 mibghuta mid-Direttur għal-Gvern Lokali dwar projbizzjoni ta' tipjip fi *playgrounds* u ġonna pubbliċi.

Inqrat Memo mibghuta mid-Dipartiment għall-Gvern Lokali dwar skema ta' finanzjament għal restawr ta' postijiet storiċi żgħar. Fuq proposta tas-Sindku li giet issekondata mis-Sur Buttigieg, il-Kunsill qabel unanimament li ssir applikazzjoni biex il-Kunsill jirranġa l-ghajn tal-bhejjem li hemm fi Triq Wied il-Għajn.

Inqrat Memo 65/2011 mibghuta mid-Dipartiment għall-Gvern Lokali rigward l-iskema dwar inizjattivi ta' attivitajiet. Il-Kunsill gie nfurmat li kien ser jingħata €5, 000 biex f'Mejju li ġej itella' l-attivitajiet kulturali Lejla fil-Belt Hompesch-A Festival of Arts, History & Culture. Fuq proposta tas-Sur Buttigieg li giet issekondata mis-Sinjura Calleja, il-Kunsill qabel unanimament li biex tittella' din l-attivitajiet il-Kunsill jalloka €5,000 għal din l-attivitajiet flimkien mal-€5,000 li ser jingħataw mill-Gvern taht din l-iskema.

Inqrat korrispondenza mibghuta mis-Segretarju Parlamentari għall-Konsumatur, Kompetizzjoni Ġusta, Kunsilli Lokali u Konsultazzjoni Pubblika dwar in-nominazzjonijiet għall-Premju Nazzjonali Haddiem tas-Sena 2012. L-applikazzjonijiet jagħtu fit-2 ta' Marzu, 2012.

Inqraw il-minuti tal-21 laqgħa tal-Kumitat Amministrattiv St Peter's. Dawn ġew approvati unanimament fuq proposta tas-Sindku li giet issekondata mill-Viċi Sindku.

### **Xogħol tal-Kunsill**

#### **Approvazzjoni ta' Finanzi**

Is-Segretarju Eżekuttiv ressaq għall-approvazzjoni tal-Kunsill is-*schedule of payments* għall-perjodu ta' bejn it-22 ta' Diċembru, 2011 u l-11 ta' Jannar, 2012 li kien jammonta għal €8,285.26. Dan gie approvat unanimament fuq proposta tas-Sur Bonnici li giet issekondata mis-Sur Buttigieg.

Is-Segretarju Eżekuttiv ressaq ukoll quddiem il-Kunsill il-*petty cash expenditure* għax-xahar ta' Diċembru, 2011 li kien jammonta għal €116.27. Dan ukoll gie approvat unanimament fuq proposta tas-Sindku li giet issekondata mis-Sur Bonnici.

#### **Approvazzjoni ta' l-Abbozz tal-Estimi Annwali**

Is-Segretarju Eżekuttiv ressaq quddiem il-Kunsill l-Abbozz tal-Estimi Annwali għas-sena finanzjarja Jannar – Diċembru 2012. L-abbozz gie approvat unanimament mill-Kunsill fuq proposta tas-Sindku li giet issekondata mis-Sinjura Calleja.

Fuq proposta tas-Sindku li giet issekondata mis-Sur Bonnici, il-Kunsill qabel li mill-*Urban Improvement Fund* il-Kunsill jiffinanzja l-progett ta' rikreazzjoni ta' Buleben iż-Żgħir.

Fuq proposta tas-Sinjura Calleja li giet issekondata mill-Viċi Sindku, il-Kunsill qabel unanimament li mill-vot ta' Tiswijiet u Manutenzjoni l-ewwel xogħol li għandu jsir hu *patching* estensiv tal-parti ta' isfel ta' quddiem il-ħwienet.

Fuq proposta tal-Vici Sindku li giet issekondata mis-Sinjura Calleja, il-Kunsill qabel unanimament ukoll li mill-vot ta' Tiswijiet u Manutenzjoni tigi mibdula l-bankina ta' Triq il-Kbira minn hdejn is-*Social Club*.

Fuq proposta tas-Sur Bonnici li giet issekondata mis-Sindku l-Kunsill qabel unanimament li mill-vot ta' Tiswijiet u Manutenzjoni tigi irrangata parti mill-bankina li hemm fi Triq il-Fraxxnu u Triq il-Luq.

Fuq proposta tas-Sindku li giet issekondata mis-Sur Bonnici, il-Kunsill qabel unanimament li mill-vot ta' Tiswijiet u Manutenzjoni tigi rrangata l-bankina fi Triq tal-Plier u Triq il-Vittorja.

Fuq proposta tas-Sur Buttigieg li giet issekondata mis-Sur Bonnici, mill-vot ta' Tiswijiet u Manutenzjoni, il-Kunsill qabel unanimament li jsir *patching* estensiv mir-residenza numru 13 u 15 fi Triq il-Karmnu sal-kantuniera ma` Triq is-Santwarju.

Is-Sindku nforma lill-Kunsill li matul din is-sena mill-vot ta' Tiswija u Manutenzjoni kienet giet irrangata l-bankina quddiem persuna bi bżonnijiet speċjali fi Triq il-Vittorja peress illi r-residenta ma setghetx tohog mid-dar bil-*wheelchair* minhabba li l-bankina kienet gholja.

Is-Sur Buhagiar informa lill-Kunsill li bl-assistenza tal-Pulizija nhar is-Sibt kien ghamel eżerċizzju fejn għabar lista ta' bejjiegħa li kien hemm f'Misraħ is-Sliem kif ukoll f'Misraħ San Gakbu. Is-Sur Buhagiar informa lill-Kunsill li mil-lista ta' bejjiegħa li kienet ingabret kienu naqsu żewġ bejjiegħa u żdiedu tmienja godda.

#### **Aġġudikazzjoni tal-offerti għal-ġbir ta' skart goff (ZLC 8/2011)**

Is-Segretarju Eżekuttiv ressaq quddiem il-Kunsill l-offerti li ġew sottomessi għas-servizz ta' ġbir ta' skart goff (ZLC 8/2011). L-offerti kienu mingħand

	<u>Prezz</u>
Is-Sur Jimmy Muscat	€2.50
Is-Sinjura Josephine Dimech o/b Dimbros	€2.95
Is-Sur Spiridione Zammit	€2.50
Is-Sur David Grech	€3.50

Il-garanziji bankarji u d-dokumenti l-oħra kienu kollha sottomessi u mimlija mill-offerenti. Peress illi kien hemm żewġ offerenti li taw l-istess prezz ta' €2.50 għal kull sejha, fuq proposta tas-Sindku li giet issekondata mis-Sur Robert Buhagiar, il-Kunsill qabel unanimament li terġa' tinħareġ sejha ġdida għall-offerti ta' dan is-servizz.

### **Aġġudikazzjoni tal-offerti għat-tindif u żamma ta' latrini pubbliċi (ZLC 9/2011)**

Is-Segretarju Eżekuttiv ressaq quddiem il-Kunsill l-offerti li ġew sottomessi għas-servizz ta' attendenza fil-latrini pubbliċi (ZLC 9/2011). L-offerti kienu kif ġej:

	<u>Prezz</u>
Is-Sur David Grech	€20, 000
Is-Sur Ricky Caruana	€23, 000
Is-Sur Mario Farrugia	€19, 500
Is-Sur Tony Gerada	€44, 000
SC Engineering Supply Limited	€23, 000
Is-Sur Saviour Mifsud	€23, 000
Is-Sur Frankie Mifsud	€18, 000

Il-garanziji bankarji u d-dokumenti l-oħra kienu kollha sottomessi u mimlija mill-offerenti. Fuq proposta tas-Sur Bonnici li ġiet issekondata mis-Sur Buhagiar, il-Kunsill qabel unanimament li tintgħażel l-orħos offerta dik mingħand s-Sur Frankie Mifsud għall-prezz ta' €18, 000.

Is-Sur Bonnici talab li jekk il-manutenzjoni u ż-żamma ta' latrini pubbliċi ma tinżammx kif suppost il-Kunsill għandu joħroġ id-*default notices* mill-ewwel.

### **Aġġudikazzjoni tal-offerti għal-xogħol ta' Certified Public Accountant (ZLC 10/2011)**

Is-Segretarju Eżekuttiv informa lill-Kunsill li kienu ġew sottomessi żewġ offerti għax-xogħol ta' Certified Public Accountant (ZLC 10/2011). L-offerti mitfugħa kienu mingħand : BT Consulting Limited bi prezz ta' €32.75 u mingħand is-Sur Lawrence Cauchi o/b Darmanin Cauchi & Co bi prezz ta' €38.35 Fuq proposta tas-Sur Buttigieg li ġiet issekondata mis-Sur Bonnici il-Kunsill qabel unanimament li jitlob lil BT Consulting Limited il-lista ta' esperjenza fil-Kunsilli Lokali peress illi din kienet waħda mir-*requirements* fit-tender.

Fit 8.30 ta' filgħaxija s-Sur Robert Buhagiar talab li jkun skużat.

Fuq proposta tas-Sur Bonnici li ġiet issekondata mis-Sindku, il-Kunsill qabel unanimament li jġedded il-kuntratt li l-Kunsill għandu mal-kumpanija Greenpak għall-gbir ta' skart riċiklat kif ukoll għall-provista u servizz ta' Bring In Sites.

## **Affarijiet Ohra**

Is-Sur Pace staqsa r-raguni għaliex kien waqaf ix-xogħol fi Triq Leli Tabone. Is-Sindku qal li l-kuntrattur waqaf minhabba l-maltemp u din it-triq ser tingħata t-tarmak fi żmien qasir.

Is-Sinjura Calleja staqsiet dwar meta kienu ser jitnaddfu l-katusi fi Triq il-Qalb Imqaddsa u fi Triq Lia. Is-Segretarju nforma lill-Kunsill li l-katusi kienu ser jitnaddfu fil-granet li ġejjin.

Is-Sur Pace informa lill-Kunsill li fi Triq Ganni Bonavia kien hemm hofra kbira u perikoluża. Is-Sindku qal li kif kien ġie deċiż mill-Kunsill hekk kif titlesta Triq Leli Tabone jibda mmedjatement ix-xogħol fi Triq Ganni Bonavia.

Is-Sur Pace staqsa meta kien ser jitlesta l-*lift* fiċ-Ċentru Ċiviku. Is-Segretarju nforma lill-Kunsill li l-*lift* kellu jitlesta sa l-aħħar ta' Jannar.

Is-Sindku nforma lill-Kunsill li d-Dipartiment tal-Artijiet talab lill-Kunsill jindika d-daqs tal-*area* li kienet ser tintuża biex tigi żviluppata art mitluqa f'post ta' rikreazzjoni f'Buleben iż-Żgħir. Fuq proposta tas-Sindku li ġiet issekondata mis-Sur Pace, il-Kunsill qabel unanimanet li jibdew isiru l-pjanti neċessarji għal dan il-proġett.

Is-Sinjura Calleja talbet sabiex tinkiteb ittra lill-kumpanija Arriva dwar ir-rotta numru 204 peress illi din ma kienetx qed tieqaf fuq l-*istage* Ċikas. Is-Sindku nforma lis-Sinjura Calleja li diga kien għadda dan l-ilment flimkien mal-ilmenti l-oħra kollha relatati mas-servizz tat-Transport pubbliku lill-Onorevoli Dr Chris Said.

Is-Sur Buttigieg informa lill-Kunsill li kien għadda lill-Prim Ministru ilment dwar ir-rotta ta' Bormla li ma kienetx qed tghabbi nies mill-venda ta' Haż-Żabbar.

Is-Sinjura Calleja talbet sabiex isiru żewġ *slow signs* fi Triq ix-Xgħajra fil-liwja viċin Triq il-Kapuċċini kif ukoll is-*slow signs* qabel u wara *z-zebra crossing* li hemm fl-istess triq.

Is-Sur Bonnici lmenta li l-Kunsill ma kienx qed isib koperazzjoni kemm mill-Korporazzjoni Enemalta kif ukoll minn Transport Malta. Is-Sur Bonnici semma l-hadid tas-*central refuge* fi Triq il-Mina ta' Hompesch li thalla mkisser. Is-Sur Bonnici reġa rrefera wkoll għax-xogħol ta' *patching* estensiv li kellu jsir fi Triq il-Mina ta' Hompesch u li baqa' ma tkompliex .

Is-Sur Pace issuġġerixxa li ssir talba lil Transport Malta biex fi Triq iż-Żabra jitwāhħlu t-tabelli ta' *no entry for heavy vehicles except to render service*.

Is-Sur Buttigieg informa lill-Kunsill li l-*bins* ta' Misraħ is-Sliem kienu mkissra u jinhtieg li jigu mibdula. Is-Sur Buttigieg talab wkoll sabiex isir *dustbin* fi Triq tal-Labour int u sejjer lejn Triq Bormla kif ukoll f' Misraħ tal-Madonna Medjatriċi hdejn il-*bus stop*.

Is-Sur Buttigieg talab sabiex isiru *dog bins* fi Triq il-Fikus ma' Triq il-Mina ta' Hompesch.

Huwa talab ukoll sabiex isiru *stop signs* fi Triq iż-Żingla u fi Triq il-Lembija peress illi s-sewwieqa kienu qed jibqgħu hegin u kien qed jinholoq periklu.

Is-Sur Buttigieg talab sabiex isiru *hatching lines* f' Misraħ il-Madonna Medjatriċi maġenb Triq Ġanni Bonavia.

Is-Sur Buttigieg talab sabiex jigu rranġati l-ħofor li hemm fi Trejjet Wied ta' Mazza.

Is-Sur Buttigieg talab sabiex isiru l-*stops signs* fi Triq Nikiol Biancardi, Triq il-Marloċċ u t-toroq tal-madwar.

Is-Sur Buttigieg staqsa jekk kienetx inġhatat risposta mill-GAL dwar l-applikazzjoni tal-Kunsill biex tigi irranġata Triq Has-Sajjied. Is-Segretarju ntalab jindaga dwar din l-applikazzjoni.

Il-laqgħa spiccat fid-9.15 ta' filgħaxija.

Duncan Busuttil  
Segretarju Eżekuttiv

Dawn il-minuti ġew approvati fit-395 laqgħa li saret nhar il-Hamis, 9 ta' Frar, 2012.

Domenic Agius  
Sindku